

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē
॥ ṣaḍadhikaśatatamaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaḍadhikaśatatamaḥ sargaḥ ॥

śrīrāmēṇa parityaktasya lakṣmaṇasya saśarīraṃ svargē
gamanam

avāṇmukhamathō dīnaṃ
dṛṣṭvā sōmamivāplutam |
rāghavaṃ lakṣmaṇō vākyam
hr̥ṣṭō madhuramabravīt || 7.106.1 ||

na santāpaṃ mahābāhō
madarthaṃ kartumarhasi |
pūrvanirmāṇabaddhā hi
kālasya gatiṛidr̥śī || 7.106.2 ||

jahi mām saumya visrabdhaṃ
pratijñāṃ paripālaya |
hīnapratijñāḥ kākutstha
prayānti narakaṃ narāḥ || 7.106.3 ||

yadi prītirmahārāja
yadyanugrāhyatā mayi |

jahi mām nirviśaṅkastvaṃ
dharmam vardhaya rāghava || 7.106.4 ||

lakṣmaṇēna tathōktastu
rāmaḥ pracalitēndriyaḥ |
mantriṇaḥ samupānīya
tathaiva ca purōdhasam || 7.106.5 ||

abravīcca tadā vṛttaṃ
tēṣām madhyē sa rāghavaḥ |
durvāsō'bhigamaṃ caiva
pratijñām tāpasasya ca || 7.106.6 ||

tacchrutvā mantriṇaḥ sarvē
sōpādhyāyāḥ samāsata |
vasiṣṭhastu mahātējā
vākyamētaduvāca ha || 7.106.7 ||

dr̥ṣṭamētanmahābāhō
kṣayaṃ tē rōmaharṣaṇam |
lakṣmaṇēna viyōgaśca
tava rāma mahāyaśaḥ || 7.106.8 ||

tyajainaṃ balavān kālō
mā pratijñām vṛthā kṛthāḥ |
pratijñāyām hi naṣṭāyām
dharmō hi vilayaṃ vrajēt || 7.106.9 ||

tatō dharmē vinaṣṭē tu
trailōkyam sacarācaram |

sadēvarṣigaṇaṃ sarvaṃ

vinaśyēt tu na saṃśayaḥ || 7.106.10 ||

sa tvam puruṣaśārdūla

trailōkyasyābhipālanāt |

lakṣmaṇēna vinā cādya

jagat svasthaṃ kuruṣva ha || 7.106.11 ||

tēṣāṃ tat samavētānāṃ

vākyam dharmārthasaṃhitam |

śrutvā pariṣadō madhyē

rāmō lakṣmaṇamabravīt || 7.106.12 ||

visarjayē tvāṃ saumitrē

mā bhūd dharmaviparyayaḥ |

tyāgō vadhō vā vihitah

sādhūnāṃ hyubhayaṃ samam || 7.106.13 ||

rāmēṇa bhāṣitē vākyē

bāṣpavyākulitēndriyaḥ |

lakṣmaṇastvaritaṃ prāyāt

svagrhaṃ na vivēśa ha || 7.106.14 ||

sa gatvā sarayūtīra -

mupasprśya kṛtāñjaliḥ |

nigrhya sarvasrōtāṃsi

niḥśvāsaṃ na mumōca ha || 7.106.15 ||

aniḥśvasantaṃ yuktaṃ taṃ

saśakrāḥ sāpsarōgaṇāḥ |

dēvāḥ sarṣigaṇāḥ sarvē
puṣpairabhyakiraṁstadā || 7.106.16 ||

adṛśyaṁ sarvamanujaiḥ
saśarīraṁ mahābalaṁ |
pragṛhya lakṣmaṇaṁ śakra -
stridivaṁ saṁvivēśa ha || 7.106.17 ||

tatō viṣṇōścaturbhāga -
māgataṁ surasattamāḥ |
hr̥ṣṭāḥ pramuditāḥ sarvē
pūjayanti sma rāghavam || 7.106.18 ||

|| ityārṣē śrīmadrāmāyaṇē vālmikīyē ādikāvyē
uttarakāṇḍē ṣaḍadhikaśatatamaḥ sargaḥ ||